

## కొత్తొంతెన - పాతనీరు

ఆమె లేచి లంగా వేసుకుని, ఓణి మడతలు సరిజేసి, జాకెట్టు బిగించుకుంటూ వుంది. “నేను చూడ్డంలేదు” అని అంటున్న ప్రభాకరం, ఆమె కంటిమీదవుంచిన చేతివేళ్ళ సందుల్లోంచి చూస్తూ రెండోచేత్తో ఆమె మెడని తన వక్షంపైకి వొంచి, మెడని గట్టిగా ముద్దుపెట్టుకున్నాడు. మెడలో రక్తనాళాలు మధురంగా కదిలిన స్పర్శ అతనికిష్టం. నిన్న రాసిన తైలం ఎండిన వొంకులజడ వూడి, అతని మొహాన్ని నిశీధిలా కప్పిన క్షణంలో ఏదో వెలుగుని చూసిన తన్మయత చెందుతాడు. ఆమె శరీరంలో పరిమళం అతనెరుగును. వేనంగిలో ఎండి దిగజారుతున్న కాలవమీద వర్షంపడి నీటిని కదపగావొచ్చిన పరిమళం. మండుటెండలో సర్వీచెట్ల సమూహం ఇసుకలో పరిచిన నీడల చల్లదనం ఆమె కనురెప్పకింద వుంటే, వాటిని పెదవులతో పైకికదిపి స్పృశిస్తాడు. అర్థరాత్రి ఎడారినడుమ వెలిగించిన కొవ్వొత్తులల్లె మెరిసే ఆమె పళ్ళవరసలో పరమసత్యం పరామర్శిస్తాడు. ఆమె స్తనాల నడుమ, పిరమిడ్ల నడుమ కూడా దొరకని ప్రశాంతత అతని నుదుటికి తెలుసు. వెనక, ముందులు తనని వెంటాడి జయించిన నాడు తన నుదిటిని ఆమె వక్షంపై పగులగొట్టుకుని హతుడవుతాడు. ఆమె నగ్నశరీరం ఒక రోజాపుప్పమై, అతని గుండెకాయగా లోనక్రమంతో కొట్టుకుంటుంది. అతనిలో ఎట్టని పరిమళంగా. ఆ చీరలు, ఆ జాకెట్లు, ఆ లంగాలు, రోజాపుప్పం ముళ్ళు - భరించాలి; కోస్తే రక్తం చిందుతుంది - యుగ యుగాలుగా చెందిన పరిణామంలో చిక్కబడుతూవచ్చిన రక్తంలో ఎరుపు; రోజాపుప్పంలో ఎరుపు.

పుప్ప పరిమళంలాంటిది. ఆమెకంఠంలో ధ్వని తెల్లారగట్ల చీకటి చావలేదు; ఉదయం ఊడిపడలేదు. ఆ నంధి సమయంలో ఆమెకంఠం జీరబోయి, మాటలు వెదకలేక, తపనతో సంగీతంగా మారే సమయాన అతని శరీరంలో రక్తపుపోటు గానంగాలేచి భూమ్యాకాశాలను ఏకంచేసి, పగటినీ చీకటిని బంధించి, వెనకనీ ముందునీ ఐక్యంచేసి, జన్మ రాహిత్యంలో అంతమొందుతుంది.

అలిమేలు దీపం కాస్త పెద్దదిచేసి ఆరుబైటికెళ్ళి రమ్ములో నీళ్ళతో మొహం కడుక్కుంది. లోపలికొచ్చి మంచం మీద తువ్వాలతో తుడుచుకుంది. ప్రభాకరం పడుకునే వున్నాడు. వక్షం బరువంతా అతని నుదిటిమీద పడేలాగు వాలి, వేళ్ళతో అతని జుట్టుని నిమరుతోంది.

“ఇంక వెళ్ళేదా?”

అతను లేచాడు. పైన తువ్వాలేసుకున్నాడు బల్లమీద గడియారం నాలుగున్నర చూపుతోంది. పాడై, గట్టున పడేసిన, పడవలు, బల్లకట్లు పోగుచేసి, వాటికి కట్టలతో స్వంతంగా తయారుచేసుకున్న గుడారం అతని ఇల్లు. బయట వరండాలో కుర్రాడు

“కరీమ్” ఇంకా నిద్రలోనేవున్నాడు. అతన్ని లేపకుండా, మెల్లగా ఇద్దరూ బయటికి నడిచారు. అక్కడికి కాలవ గట్టు ఫర్లాంగుదూరంలో వుంది. అంతటా దట్టంగా ఎదిగినగడ్డి, మొక్కలు, తుప్పలు - మధ్య ఇసుగతో పరిచిన సన్నటిదారి. ఆకాశంలో తారకలు స్ఫుటంగా మెఱుస్తున్నాయి.... జడలో అక్కడక్కడ అమర్చిన మల్లెపూలపై కాగడా వేసినట్లు, తూర్పున తెల్లబోయినట్లు, వెలుగు తన ముసుగుని తొలిగించేందుకు తగిన ఓపిక తెచ్చుకుంటోంది. దూరంగా సర్వించెట్లు పెనవేసుకుని పవ్వళించినట్లు నిశ్చలంగా వున్నాయి. నిద్రిస్తున్న ప్రకృతి నడుమ కొట్టుకుంటున్న నరాలకి మల్లె నడిచి, కాలవగట్టుకి చేరుకున్నారు. కాస్తదూరంలో పనివాళ్ళ పాకలు, ఆవలివొడ్డున చెట్లు, పొదలు, తెల్లటి పొర వెనక, దోమతెర వెనక దృశ్యంలా, పాతబడిన నీటివర్ణచిత్రంలా నిలిచిపోయాయి. కాలవ ఇంకా ముసుగుతియ్యలేదు. వరదలకి తెగిన గుట్లనందుల్లోకి చోటుచేసుకుని ఆవులించి మళ్ళా ముసుగు బిగిస్తోంది. ఒడ్డున షాతిన ఇనపకడ్డీకి కట్టేసిన తాడు విప్పి, ఇద్దరూ పడవలోకెక్కారు. అది ప్రభాకరం తయారుచేసిన కొత్తరకపు కఱ్ఱపడవ. ఆ మాదిరిది దామోదర్లోయలో చూశాడు. దానినడుము సైకిల్కి మల్లె కాళ్ళతో తొక్కే పెడల్పు వుంటాయి. పడవ ఇరుప్రక్కలా రెండు చక్రాలుంటాయి. పెడల్స్ తొక్కితే, చక్రాలు తిరిగి పడవ ముందుకు సాగుతోంది. అలివేలు ఎదురుగా కూర్చుంది. అతను పెడల్ తొక్కుతున్నాడు. “ఏమిటిదంతా... ఇంకా తెల్లారకుండా?” అన్నట్లు కాలవలేచి, ముసుగులోంచి తొంగిచూసి, చోటిచ్చి, వెనక దిగడిపోయింది. ఫర్లాంగు వెళ్ళాక, కుడివైపుకి నడిచి, ఆవలిగట్టున నిల్చింది పడవ. అలివేలు గట్టున దిగింది.

“మరి ఉండేదా?”

జేబులోంచి రూపాయినోటు తీసి ఆమెకిచ్చాడు.

“ఎందుకు?”

“సంగీతం మేష్టరు కివ్వు.”

ఆమె నవ్వింది గట్టున నీళ్ళలో అస్పష్టమైన ఆమె ప్రతిమ వంకరగా నవ్వుతోంది. నోటు తీసుకుంది. వెడుతోంది.

“భయంలేదుగా?”

ఆమె వెనక్కి తిరగలేదు. పడవ వెనక్కి మళ్ళించి, తన గుడారం దగ్గరకి చేరుకున్నాడు ప్రభాకరం.

తూర్పున చీకటి కనురెప్పలు కదులుతున్నాయి. రెండు మూడు పిట్టలు లేచి చోద్యముచూసి చెట్లనడుమ మాయమయ్యాయి. శుభ్రం చేసుంటే మెఱిసే అద్దమల్లే వుందికాలువ. పిల్లగాలికోసం బెంగెట్టుకున్న గడ్డి కదుల్తోంది. పళ్ళు తోముకునే పరికరాలు తెచ్చాడు కరీమ్. ఆ పని కానిచ్చి, చొక్కా తీసి కాలవలోకి దిగాడు ప్రభాకరం.

పాదాలకింద గులకరాళ్ళు. నడుమ బురదలో చిక్కుకున్న ఇసుక, రాత్రంతా దాగిన కాలవ నీటిలో చలి వొక్కసారిగా తన శరీరాన్ని ఆవహించింది. నిత్యమూ అతనెరుగున్న అపూర్వ అనుభవం అది. ప్రకృతితో అతని బంధం. ఆమె వక్షం వొంపులమధ్య మసిలే మెత్తటి వేడిలో పదును పరామర్శించడానికే కాలవ అంతటి చలిని దాచుకుంటుంది;

శరీరంలో ప్రతి అణువునూ శోధించి, కడిగి, శుభ్రంచేసి, జీవంపోస్తుంది. సౌందర్యం సాక్షాత్కారానికి అతను సిద్ధం.

తూర్పు కోడై కూసింది. పుంజు నుదుటిని ఎఱ్ఱకిరీటమలై తూర్పున ఎఱ్ఱవెలుగు లేస్తోంది.

ఆకులనడుమ వెలుగు కెంపులు మెరుస్తున్నాయి. పిల్లమేఘం, కత్తిపోటుకి గాయపడి రక్తం చిమ్ముతూ పరుగెడుతోంది. దూరంగా నాగస్వరవాద్యం... పుట్టలో మెదిలే నాగుబాబు పిల్లలలై కాలవలో పిల్లతరం గాలని మేలుకొల్పుతోంది.

\* \* \* \*

కాలవవతల ఊళ్ళో భరతరాజుగారి ఇంటిముందు వేసిన పందిట్లోంచి వొస్తావుంది ఆ నాగస్వర వాద్యం. భరతరాజుగారి షష్టిపూర్తి జరుపుతున్నారు ఊళ్ళో పెద్దలు. అందుకూ సన్నాయిమేళం. కార్యక్రమానికి ఆధిపత్యం వహించింది పెద్దెయ్యి. పెద్దెయ్యి నిజంగా పెద్దెయ్యి. కోస్తా ప్రాంతాలు సస్యశ్యామలమైన ప్రాంతాలనడానికి ఆయన తార్కాణం, లావు తగ్గెత్తు కేవలం లావుని చూసి ఈయన చేతుల్లో ఈ కార్యభారం వుంచడానికి కొందరు సందేహించినా, ఎత్తుప్రశంస రావడంతో ఆ వ్యతిరేకులు నోళ్ళుకట్టడ్డాయి. అద్భుతమైన కోరమీసం, ఈ శతాబ్దిలో... మందంలో, నలుపులో, మేళవింపులో, ఖంజాయింపులో... దీన్నిమించిన మీసం లేదేమో నన్నారు జనం. మోతుబరి ఆసామి, ఇంకేం కావాలి? ఆ ఊళ్ళో ఉత్సవాల నిర్వాహక చక్రవర్తిగా వుండటం తప్పిందిగాదు పెద్దెయ్యికి. ఈ ఉదయం చాలా ఉషారుగా ఉన్నాడాయన నవ్వు... మీసం వెనక కనబడక పోయినా... వినబడుతోంది. పందిట్లో చోద్యం చూడ్డానికి పోగైన పిల్లల్ని బుజాలమీద ఎక్కించుకుని, దించి, ఆట్లాడుతూ ఉత్సాహంగా ఉన్నాడు.

అన్నీ అనుకున్నట్లు సక్రమంగా సమకూరుతున్నాయి. భరతరాజు ఆయనకి ప్రాణమిత్రుడు; బహుయోగ్యుడు; మహా మంచివాడు; అరవై నిండాాయి. ఊళ్ళోవారికి ఆయనపట్లవున్న గౌరవం, స్నేహభావం, పూజ్యభావం చూపడానికే యీకార్యక్రమం తలబెట్టింది. ఆసించినంతా కాకపోయినా, చాలాభాగం విరాళాలు పోగైనాయి. భరతరాజుకి ఆరువేల రొక్కం ఇస్తున్నారు. అధ్యక్షుడుగా రావడానికి, తానుకోరిన ప్రముఖ వ్యక్తి అంగీకరించాడు. ఎటొచ్చీ, వేరే పనులవల్ల సాయంత్రం నాలుగింటికే వెళ్ళిపోతానన్నాడు. బహిరంగసభ నాలుగింటికి ముగిస్తుంది. కవులు ప్రశంసాపత్రాలు సమర్పిస్తున్నారు. వారికివ్యవలసిన శాలువలు క్రితం రాత్రికే వొచ్చేశాయి.

రంగనాథ్ గీస్తున్న భరతరాజు తైలవర్ణ చిత్రం పూర్తయింది. రంగులు ఆరుతున్నాయి. సాయంత్రం ఊరేగింపు. అలంకరించిన బండిని, అరవై ఎడ్లు లాగుతాయి, ముందు, వెనక బాణసంచా... అవునవును, ముందు వొద్దన్నారు... ఎడ్లు బెదురుతాయేమో... పోనీ వెనక, లేకపోతే మరీ ముందుగా... అయినా తన కెందుకు... బాణసంచా గొడవంతా బంగార్రాజు చూచుకుంటాడు.. రాత్రి హరికథ. పై ఊర్పించి పత్రికలవాళ్ళు వొస్తున్నారు. ఫోటోలు తీసి పేపర్లలో వేస్తారు. మంత్రాలు చదువుతున్నారు. అన్నింటికన్నా ముఖ్యం అనేక చోట్లనుంచి పెద్దలు శుభాకాంక్షలు, ఆశీస్సులు పంపించారు. బహిరంగసభలో

తాను చదవాలి... దాంతగలెయ్య, కొన్ని ఇంగ్లీషులో వున్నాయి. మునసబుగారి తమ్ముడు... ఆ ప్లీడర్ చదువుతున్నాడే... ముత్యాలు... అతన్ని చదవమనాలి ఇంగ్లీషుత్తరాలు, ఇంటికెళ్ళి అద్దంముందు నిలబడి... అది చూడకుండా - చూస్తే నవ్వుతుంది... ఉత్తరాలు చదవటం... రిహార్సల్ వేసుకోవాలి. పూలదండలు సిద్ధమైనట్లైనా? ఆకూ వక్కా? విస్తళ్ళు? పాల కావెళ్ళు? నడుంమీద ఎక్కిన కుర్రాణ్ణి దించివేసి లోపలికి నడిచాడు. అన్నీ బాగానే వున్నాయి... ముత్యాలుకి కబురెట్టాలి! వొంటెన విషయం ప్రభాకరంతో మాట్లాడాలి... డోలు జోరుగా మోగుతోంది.

\* \* \* \*

మునసబుగారి తమ్ముడు ముత్యాలరావు, కారమ్మ ఆడుతున్నాడు, పైజమా, చేతులు మడిచిన షర్టు, ఎగదువ్వు క్రాపింగ్.. పాతికలోపు. ఎదురుగా పక్కంటి తిరుపతి కారమ్మబల్ల చిగుళ్ళుకుండే సంచీలువూడితే, జేబురుమాలు సంచీగా బిగిస్తున్నాడు. బాణసంచా బంగార్రాజు ప్రవేశించాడు. సన్నటి మీసం, మాసినకోటు, సైకిల్కట్టు పంచి, పాగా, చేతిలో కర్ర; బంగార్రాజు... సిసింద్రీలాంటివాడన్న ప్రతీతి. ఆ ఉపమానం అతనికిష్టంలేదు; ఇంకా “తారాజువ్వ” అనండి సంతోషిస్తా నంటాడు. నలభయ్యో వడిలో పడ్డాను గనుక, తారాజువ్వలా తార తీసేసి, వొట్టి “జువ్వ” అన్నా అతని కభ్యంతరం లేదు.

“ఇయ్యన్నీ మీరు చదవాలంట - మద్దాన్నం మీటింగులో” అని శుభాకాంక్షలకట్ట ముత్యాలు ముందు పడేశాడు.

“విన్న. అన్న చెప్పాడు. ఇంగ్లీషు మాటల్ని తెలుగులో రాసిస్తాను. పెద్దయ్యనే చదవమను” అన్నాడు.

“ఇంకా నయం - తెలుగుని చదవడమే ఆయనకు గండంగా ఉంది. తల్పుకు తిమింగలంమల్లే నవ్వుతుంటే, ఓ రబ్బా, పొట్ట గుమ్మడి కాయలై ఊగినలాడుతుందే, ఇంక ఇంగ్లీషు చదివితే పందిట్లోవాళ్ళ పొట్టలుచెక్కలైతే - ఇంక రాతిరికి ఆ చెక్కలు తరిగి కూర్చొండాల్సిందే...”

“ఇంతకీ ఈ భరతరాజు ఏం ఘనకార్యం చేశాడనీ ఈ సభలూ, సన్యాసమూ? - పదివేలదాకా పోగుచేశారుట!”

“ఆ డవుటు నా గొంతులోనూ ఆడుద్ది. ఏదిచేసినా చెయ్యకపోయినా, భరతరాజు అరవై దాటేశాడు, అదే శాన అనుకుని, మాట మింగేసి సై నారాజా అని టపాస్ తయార్ చేశాను పెద్దోడు, మంచోడు, ఓరి జోలికి పోడు. తలలు మార్చి తలలెట్టడు. కల్లకపటం లేదు; తిన్నింటి వాసం లెక్కెట్టడు; ఓరిసొత్తు ముట్టడు; దొంగయాపారం చెయ్యడు; లంచం ఇయ్యడు; పుచ్చుగోడు. తనపని తను చేసుకుని, కడుపులో చల్లకదలకుండా, అరుగుమీద పండుకుని హాయిగా చుట్టకాలుస్తాడు; ఏదో దేముడనీ, దెయ్యమనీ, పూజనీ, పురస్కారమనీ, పండగనీ, పబ్బమనీ చేసుకుంటా, నలుగురితో నారాయణా అంటాడు. ఇది సాలదుటండీ?”

“బాగుంది బంగార్రాజూ - మంచిగుణాల చిట్టా వొకటి తయారు చేశావ్. కాని ఇందులో ఆయన చెయ్యని పనులే వున్నాయి కాని చేసిన మంచిపనులు “ఫలానా” అంటూ ఏమీ కనబడలేదు నాకు; చెప్పొద్దూ!”

చాక్‌పౌడర్ దులపడం నిలిపి తిరుపతి అందుకున్నాడు.

“అసలు విషయం ఒదిలేశాడు బంగార్రాజు.”

“ఈ చెవిని పడెయ్యి.”

“అందరూ చెప్పుగుంటున్న దేస్మాండి... నాకు మాత్రం ఏం తెలుసు. భరతరాజు ఏకవత్సీవ్రతుడు! వరస్త్రీని కన్నెత్తి చూడడుట. అదొక్కటే చాలు బ్రహ్మరథం పట్టడానికంటున్నారు.”

బంగార్రాజు ఆహ్లాదం కనబరుస్తూ అందుకున్నాడు; పాగా తీసి, జుట్టు సవరించుకుంటూ,

“అద్దిగదీ... నాడి పట్టేశావయ్యా చిన్నోడివైనా. అది గొప్ప విషయం...”

“అంటే ఆయన బ్రహ్మచారికాడుగా... బోలెడుమంది సంతానం” అని పూర్తిచెయ్యడం చేతగాక విడిచేశాడు ముత్యాలు.

“ఆళ్ళంతా ఆయన సొంతపిల్లలే” అన్నాడు బంగార్రాజు. తిరుపతి నవ్వుతున్నాడు, బంగార్రాజుకి కోపం వచ్చింది.

“ఎందుకయ్యా ఎగతాళి? ఉంకొకమ్మతో పరాసికాలు, సైయ్యాట్లు. సందుగొండు యవ్వారం జరపకుండా, కట్టుకున్న అరవైయేళ్ళు పడున్న మరొక మొగాణ్ణి ఈ ఊళ్ళోనేకాదు, ఓల్ మొత్తం దేశంలో సూపవయ్యా సూసి నీ సినిమా నవ్వు నవ్వుదువు గానిలే” అన్నాడు ఉద్రేకంతో.

“ఈ సన్మానం ఒద్దనడం లేదు. ఆయనకిది జరగడం నా కిష్టమే. అసలీ తెలుగుదేశంలో ఒకరంటే ఒకరికి పడిచావదు. ఆ పరిస్థితిలో ఇంత మందికి ఈయనంటే పడిందంటే విశేషమే ప్రేమనీ గౌరవాన్నీ ప్రకటించాల్సిందే... ఇట్లా తరుచు జరుగుతూ వుంటే తెలుగువారు పురోగమిస్తున్నట్లే భావించాలి. ఎటొచ్చీ, ఏ కారణంగా ఈయనకి ఈ మర్యాద జరుగుతోందీ అన్న కుతూహలంవల్ల అడుగుతున్నాను.”

బంగార్రాజు కోపం దిగమింగుకుని తమాయింతుకున్నాడు.

“ఇప్పుడు చెప్పాను గదటండీ. మంచాయన, దేవుడంటోడు...”

“దాన్ని కాదనడంలేదు. ఆయన మంచివాడే... కాని ఏమీ చెయ్యకపోవడంలోనే కనబడుతోందిగాని సంఘానికి - అంటే నలుగురికి... ఉపకారం జరిగే మంచికార్యం ఆయన చేసినట్లు నువ్వు చెప్పలేదు. ఆలికన్నం పెట్టడం ఊరికుపకారమా అన్నట్లు ఆయన మంచితనంవల్ల, ఇతరులకు జరిగిన మంచి ఏమిటీ అని అడుగుతుంట.”

“నాకు తెల్లండి, మీతో ఏం చెప్పాలో, ఎవళ్ళకీ ఎసరెట్టకపోవడమేలావండి. సందుగొండు యవ్వారముంటే, అమ్మల కావురాలు కూలవంటండీ... అదుగో ఆ వొంతెన కట్టించే ప్రభాకరంచేస్తున్న పనే అదిగా.”

“అంటే?”

“మీరు బస్తీలో చదువు కెడతారుగాన తెలీదేమో - ఆ ప్రభాకరం, సీనమ్మకూతురు అలిమెల్ని తగులుకున్నాడుగా! ఆడికేం పొయ్యేకాలం? ఇంటిగాజ్ పెళ్ళాముంది, ఇద్దరు పిల్లలంట.... దీనితో సైయ్యాట్లు; రాత్రుళ్ళు ఆయన గుడారంలోనేనంట మకాం. పనివాళ్ళ

కందరికి తెలుసు. దానమ్మ మద్దతు - అయ్య నీళ్ళలోపడి ప్రమాదం జరిగి చచ్చాడు. ఇంక దానికి స్వేచ్ఛ, చందాలు పోగుచేపించి, సీనమ్మకి ముట్టజెప్పడం... వూరికే ననుకుంటిరా... కాదు కూతురుతో మజా..."

“అలిమేలు భర్త ఎప్పుడో చనిపోయాడు. ఆమె విడో. అతనూ వొంటిగా వున్నాడు - ఏం మహతప్పు?” అన్నాడు తిరుపతి.

చాలైగవయ్యా తిరుపతి. ఈ కాలపోళ్ళు ఇంగ్లీషు చదువులు చదువుకుని ఇట్టతయ్యారయ్యారు. ఏం మహతప్పంట... తీర్పుసెయ్యనొచ్చాడు. తిరుపతయ్య. వెధవదాన్ని పట్టుగు దేవుళ్ళాడటం, మరీ తప్పుకాదంటయ్యా?”

“మరొకరికొంప తీయడం తప్పంటే అన్నాను. అలిమేలికి భర్త లేడుగావున, ఆమె కొంప తీసే చెడ్డపని చెయ్యలేదు. ప్రభాకరం అనబోతున్నాను” అన్నాడు తిరుపతి. కారమ్మ బిళ్ళలు పెట్టిలో పడేసి, గోడకి జేరవేస్తూ.

“ఇంక నేను చెప్పేదేముంది. ఈ ఊళ్ళో మరికొన్ని రోజులున్నాడంటే, ప్రభాకరం ఇంకెందర్ని మరిగి ఎందరి కొంపలు తీస్తాడో - తన్ని సాగనంపాలి ఇట్లాంటివాళ్ళని! మన ఊళ్ళో పెద్దలంతా ముండమొయ్య లేదులె. జరగవల్సినతంతు జరగనే జరిగింది ప్రభాకరం ఉద్యోగంపీకడం వల్లనవకపోతే, రేపోమాపో బిచాణా ఎత్తేసి ట్రాన్స్ఫర్ లెగెత్తుండాడుగా. పెద్దలు పూనుకున్నారు. నీకు తెలివదేమో” అన్నాడు బంగార్రాజు.

“భరతరాజు పష్టిపూర్తి, ప్రభాకరం గెంటివేత మహోత్సవం రెండూ ఒకేరోజు జరగడంలేదు - కాస్తంత నయం. మంచిపనులు చేసినందుకు ప్రభాకరంకి మంచిశాస్త్రే జరుగుతోంది. చెఱువుగట్లు బాగుచేయించి, చుట్టూ రాళ్ళుపరిపించి మొక్కలుపాతి శుభ్రం చేశాడుట: ఊళ్ళో నాలుగైదు చోట్ల మురుగుని కప్పివేసే సదుపాయాలు చేశాట్ట; సాయంత్రం నలుగురి పిల్లల్ని పోగుచేసి ఊరికే చదువు చెప్తాడుట; కాలవ మీద వొంటెన కట్టడం సకాలంలో పూర్తికానిచ్చాడుట, పారేసిన కలపతో గదులు కట్టించాడుట. అలిమేలుకి సంగీతం నేర్పిస్తున్నాడుట. తానొచ్చింది వొంటెన కట్టడానికైనా, ఊళ్ళో చందాలుపోగుచేసి, తాను స్వయంగాచేస్తున్న మంచి పనులు ఇవన్నీ!” అని వేళ్ళు ముడిచి లెక్కపెడుతూ యాకరువు పెడుతున్నాడు ముత్యాలు.

“అవును, అలివేలుకి ఏ పిల్లాడోపుడితే, తాను విడిచివేస్తే, కచ్చేరీలు చేసి పొట్టపోసు కోవాల్సింది, లే... లెగండిచెప్తారు. పైపెచ్చు, ఇయ్యాల సాయంత్రం వూరేగింపు, వొంటిన మీదనుంచి వెళ్ళడానికి వీల్లేదంటున్నాడుట ప్రభాకరం - వొంటిన ఆయన సొంతమైనట్లు ఎందుకు వీలుకాదో చూద్దాం.”

అని పాగా సర్దుకుని, కోటు మడతలు సరిజేసుకుని, కట్టనిచేతిలో తీసుకుని, బైటకి నడుస్తున్నాడు బంగార్రాజు.

\* \* \* \*

లక్ష్మమ్మ చెరువుగట్టుకొచ్చింది నీళ్ళకోసం. చెరువులో నీళ్ళు నిర్మలంగా వున్నాయి - సన్నగాలికి నీటిమీద కెరటాలు, తాతమ్మ నవ్వితేనోటి పక్కన తేలినమడతలల్లె, రాళ్ళమీద చప్పుడు లేకుండా విడిపోతున్నాయి. లక్ష్మమ్మ నిన్ననే వూర్నుంచి వచ్చింది - మూడునెలల

తర్వాత చెరువువైఖరే మారిపోయింది ఇదివరలో, దాన్నిండా ఆకులలమా తుక్కుదూగరా వుండేవి. ఇప్పుడు గట్లు శుభ్రంగా వున్నాయి. రేవు మెట్లు, చుట్టూ ఇసక, ఎర్రరాళ్ళు, పొడుగునా వేసిన తీగలు - అంతా కొత్తగా వుంది. జనంకూడా పల్చపడ్డారు. అమ్మలక్కలు పిల్లల్ని తెచ్చి, గట్లుపాడుచేసి. స్నానాలు చెయ్యడంలేదు. స్నానాలు చేస్తుంటే, చూడ్డానికొచ్చే మొగపురుగులు కనబడరేం? ఏమిటో దిగులుగావుంది. అందంగా వుంది నిజమే కాని అదొకలాగుంది. ఆ వెనకటి గజిబిజి, అల్లరి సందడి - అదే బాగుందేమో!

అమ్మయ్య. అదుగో ఆఁవొచ్చింది కామాక్షి. పురుషోత్తం గారమ్మాయి - స్నేహితురాలు. ఆ ముక్కు అంత పొడుగు లేకుంటే, అందమైన మొహమే. అబ్బో! మెడలో కొత్త గొలుసలైవుందే! మోచేతిదాకా రంగురంగుల గాజులు!

“ఎప్పుడొచ్చా.”

“నిన్నతాలె గొలుసు చేయిస్తారా?”

“పాతదె చెరిపించి... ముసిలా దుండాడా?”

“ఏ ముసిలాడు?”

“సెర్లో స్నానమాడకండా, వోణ్ణి కాపలా కూకండెబడతారులె!” నాలుగు పక్కలా చూసింది లక్ష్మమ్మ. ఏ మనిషి లేడు.

“సల్లగా బాగుంది. సూర్యు డెక్కపొడుస్తుండాడు. కాలవకాడికి పోలీసు. ఇంటికాడ సుట్టాలు. దిగుతా,” అంటూ చీరబిగించి, గోచిలాగి, జడ మెలితిప్పి మెడవెనక బిగించి, మెట్లుదిగి; నీళ్ళలోకి ప్రవేశించింది కామాక్షి.

“నేకూడ వొచ్చేదా?” అంది లక్ష్మమ్మ.

“మొహాన్ని కొట్టిన పొడరు రేగిపోతుందని భయమా?” అటుఇటుచూసి తనూ దిగింది లక్ష్మమ్మ.

బిందులోన వుందిలె తుండు. దిగు ఇటురా, భయం లేదులె.”

నీళ్ళు వెచ్చగా, చల్లగా, బట్టలు తీసేసినట్లా, మళ్ళా తొడిగినట్లు; చర్మాన్ని కమ్ముతున్నాయి. చేపపిల్లలు మూగి చోద్యంచూసి మళ్ళా తొలిగిపోతున్నాయి. కామాక్షి నిలబడి రెవిక సర్దుకుంటోంది. జుట్టులో ఇరుక్కున్న నగని తోస్తోంది. తడి వెనక పల్లంలో నల్లగావుంది. రొమ్ములు లేచినచోటు, రెవిక రంగుబిగిసి దట్టమైంది. అటు ఇటు చూసింది తనిని చూడ్డానికెవ్వరూలేరు మళ్ళా నీళ్ళలోకి దిగికూర్చుంది. చీరమడతలు నీటిమీదచుట్టూ కమ్ముతున్నాయి - లోపలికి తోస్తోంది.

“చెరువంతా మారిపోయిందే?” అంది లక్ష్మమ్మ.

“అదుగో ఆ ప్రభాకరం పనంట ఇదంతా, నీళ్ళు తాగడానికేనంట. స్నానాలు కూడదంట.”

“మరి మనం ఇట్లా చెయ్యడం మంచిదా?”

“ఒక్కపాలేగా, కాపలా తాత లేడుగనుక!”

“ఆయన అలివేల్ని పెట్టుకున్నాడంట.”

“అప్పుడే నీకూ తెల్సిందీ - దానికి సంగీతం నేర్పిస్తున్నాడంట ముండ మోసిన

దానికి సంగీతమేందో!”

“ముండమోస్తే పాడకూడదా ఏంది? ఆళ్ళమ్మ మద్దతే నంట.”

“మొగుడు కాలవలో పడిచచ్చాడు. ఆళ్ళనీ ఈళ్ళనీ అడిగి చందాలుపోగుచేసి, పెళ్ళానికి డబ్బిప్పించాడు. కూతుర్ని పెట్టుకున్నాడు క్రాపింగూ తనూ. అయ్య బాగుంటాడులె - అలిమేలు కోతనుకో... ఎర్రకోతి, ఇంక సాగవులె అట్లు.”

“ఏం?”

“ఎర్రి ఏసా లేస్తుంటే సాగుతయ్యా? బదిలీ సేపిస్తుందారుగా!”

“అయ్యో పాపం!” అంది లక్ష్మమ్మ.

“ఏం కథ, అట్టట్ట పోతుండాదా మనస్సు - సినిమాలో పిల్లకి మల్లె.”

“భీ పో. అలిమేలు విషయం... ఆయన వెడితే, దానికెళ్లా?”

“మరోడు. కొత్తాయన. ఈనకి బదులు వస్తాడంటగా.”

“భీ, పో. నీయన్నీ పోకిరి కబుర్లు.”

“ఎట్టమరి. పడుసుతనంలో మరిగిందాయె. ఇంటికాడ కెడతంకి కూడదాయె. ప్రభాకరంకి పెళ్ళాముంది, మక్క లిరగేస్తుంది. లేకుంటే ఒంతినకింద, ఈలుసిక్కి వొచ్చినప్పుడల్లా చీకట్లో కులకాలె,” అని నవ్వుతోంది కామాక్షి.

“బింతినేంది?”

“ఈన వొంతా నోటెకట్టించాడులె. అక్కడే కలుసుకుంటారంట.”

“రహస్యం దేనికో. తల్లి మద్దతే నంటివిగా.”

“ఇస్, మెల్లగా దుర్గొస్తోంది. కాపలావుంటాడే ముసిలాడు, అడి మనుమరాలు.”

దుర్గ మెట్లుమీద బిందెదింపి, ఓణి సర్దుకుంటోంది. వయస్సు పదహారు. పదిహేడు, నలుపు, పెద్దకళ్ళు, వొంకిల జడ. గుండ్రని భుజాల మీదనుంచి ఒరిగింది, ఊపిరి తీసినప్పుడల్లా, ఆయాసంపడిన దానికిమల్లె, వక్షంలేచిపడటం కనబడుతూ వుంటుంది. బుజుంకింద, గుండ్రటి చెమట దాగుజాకెట్టు మడతలో పచ్చగా కనబడుతోంది.

“మీరు స్నానానికి దిగినారే కామాక్షమ్మగారు... నీళ్ళు సెడిపోవుటండీ” అంది దుర్గ.

“ఏడిశావులే. తాత నిన్ను కాపలా పెట్టినాడా?”

“తాత భరతరాజుగారి లోగిలికెళ్ళాడు, ఎయ్యో పన్ను చెప్పారు. మీకు మేం చెప్పాలేంటండీ - మీకే తెలియాల.”

“నోరు ముయ్యవే భడవా. మా ఇష్టం మేం చేస్తాం. నీకెందుకు?”

“ఊళ్ళోవోరి సెరువు, శుభ్రంగా ఉంటే మీకేమంచిది. ఆచీర మురికంతా మీరే తాగేది” అంది దుర్గ.

“ఛస్ నోరు ముయ్య, ఈ చీర మురికిదా - రెండు రోజులన్నాకాలేదు.”

నీళ్ళలోంచి లేచి పైన మెట్లు మీదకొచ్చింది కామాక్షి. లక్ష్మమ్మ కూడా వొచ్చి బట్టల్ని విడిచి, ఒళ్ళు తుడుచుకుంటోంది. దుర్గ నవ్వుతోంది.

“చూసేదానికి ఎవ్వరూ లేరు. అందుకనే చప్పున ఒచ్చేశారు నీళ్ళ లోంచి” అంది

దుర్గ.

“ఏమిటి నీ కబుర్లు. ఏం ఆ ప్రభాకరాన్ని మరిగావా నువ్వు కూడా-” అని మీదికెళ్ళి దుర్గ చంపమీద కొట్టింది కామాక్షి.

ఆమె ఏడుస్తూ మెట్లుమీద చతికిలబడి, తలని మోకాలుమీద ఆనించింది. ఇంతలో నలుగురైదుగురు మొగాళ్ళు ఒచ్చారు. కాపలా తాతొచ్చాడు. దుర్గని లేవదీశాడు.

“చెర్లో స్నానాలోద్దంటే కొట్టింది” అని ఏడుస్తూ చెప్తోంది దుర్గ.

“ఫరవాలేదులేవే యీ ఒక్కపూట. ఈర్నందరినీ కూడా ఇక్కడ స్నానాలు చేపించడానికి పంపితే తీసుకొచ్చా. భరతరాజుగారింట్లో కార్యం చూడ్డానికొచ్చిన చుట్టాలు లేవే -” అని బుజ్జగించాడు. దుర్గ కళ్ళు తుడుచుకొని బిందెతో నీళ్ళు తీసుకుంది.

“ఇంకెప్పుడూ ఇల్లాంటివి పేలమోక. బుద్ధి తెచ్చుకో” అని కసిరింది కామాక్షి.

“ఈ మొగారికే అది లేకుంటే ఆడాళ్ళకెట్టొస్తుంది లెండి” అని నడుచుకుంటూ వెళ్ళింది దుర్గ.

“సిన్నతనం. నే క్షమాపణ చెప్పుకుంటా. దణ్ణాలెడతా. ఈసారి చేసినా, మరెప్పుడూ స్నానాలకి రామాకండి” అంటున్నాడు తాత.

\* \* \* \*

భరతరాజుగారింటి పందిట్లో సన్నాయి నిల్చిపోయింది. మంత్రాలు చదువుతున్నారు, ఊళ్ళో జనం అరుగులమీద కూర్చున్నారు. దూడలకాసే పిల్లలు, గడ్డికోసే అమ్మాయిలు, పందిరి కంతల్లోంచి పడే ఎండలో నల్లగా ఆలయంలో బొమ్మలలై - తైలంపోసిన బొమ్మలలై, చమటలతో మెరుస్తున్నారు. భరతరాజుగారి జుట్టంతా వూడిపోయింది, ప్రక్కన భార్య తలలో మిగిలినవన్నీ తెల్ల వెండ్రుకలే. రెండుమూడు పళ్ళు మిగిలాయి. పట్టుచీరంతా కర్పూరం పరిమళం - చిన్నప్పుడు పొలం గట్టున చెట్టునీడలో ఆ పిల్లలలై, గోటిబిళ్ళ ఆడుకునేవాడు. ఎండిన తాలికాయల మధ్య కర్ర బిగించి, తాడుకట్టి లాక్కుని వెళ్ళేవాడు. కాలవలో స్నానం, బురద నీళ్ళు, వొడ్డున కప్పలు, జలగ పీకుతుంటే, గంటవరకూ గమనించలేదు, స్తంభంపై పిగిలిపిట్ట - రెండుతోకల నల్లపిట్ట, పచ్చటి పాలపిట్ట గడ్డి పోచల నడుమ సీతాకోకచిలుకలు - వొంటిరెక్క పురుగు వొంకరగా ఎగురుతూ పూలమీద వాలేది, లేగదూడ వంకరగా నడుస్తూ పడిపోయ్యేది. చెరువులో గేదెల స్నానం. రాత్రి అప్పడాలు, ఆవకాయ, అరిసెలు, సున్ని, తేగలు, రైలు పొగ చూడగానే అందరూ పట్టాల దగ్గరకు పరుగు లెత్తడాలు - ఇంజన్ ముందు నిలబడ్డం, తెల్లగా ఆవిరి చీదేది - బాబో అని పరుగులు; బొగ్గు వాసన, వేడి నీళ్ళు, ఎర్రజెండా; నూనెకాగడా - కోలుగొలును తాళం - కామయ్య రావిచెట్టు కింద చాకలిసూరి తగువు తీర్చడం; మొగుడు రంగం వెళ్ళాడుట - తాను సెట్టిని మరిగింది - పదలం చింతపండు జరిమానా - తూర్పు రేవులో బట్టలుతకడంకి వొల్లకాదన్నారు; రాత్రి సంబరం, గరగలతో పూనకం, త్రోపుళ్ళు, పున్నమ్మ పూనకము సంబరం, ఊరేగింపు, ఆకుల తోరణాలు, కాగడాల వెనక సూరమ్మ వెనక కుర్రకారు తోపుళ్ళు, తోసుకుని వెనకాల జార్లపడితే, ఓలయ్య స్థనాల తాకిళ్ళు - “పాడుపిల్లడు” అని వినబడకుండా తొయ్యడం - చేతులు అయ్య బుజానికి తగిల్తే,

అందుకే సంబడాలు, రాత్రంతా ఊరేగింపు, డివి, డివి చువ్వలతో తోలుడప్పులు వాయింపు - వేసంగి ఎండలో అరుగుముందు మూర్చవొచ్చి ఆ ముసిలాడుపడితే బిందెలతో నీళ్ళు పొయ్యాలి - తల ఆడించి, కొట్టుగుని లెగుస్తాడు - వాడి మెడలో డబ్బారేకు; వీధి బరి, చింతబెత్తం చెళ్ళుమంటుంది. అయ్యవోరికి పప్పుబెల్లాలు, బాణం దెబ్బలు, గోడ కుర్చీలు, సాలిగూడుని కెలకటం, గుడికాడ తొర్రలో తేలు - అమ్మో శాస్త్రులు మంత్రం, పిలకాడుతావుంటే, అంగవస్త్రం - పలసటిది.... నడుంకింద మొలతాడుతో బిగించి, నూతికాడ రెండు చెంబుల నీళ్ళకి, పల్చటి బట్టలోంచి అన్నీ కనబడతయ్యి; కుంటెద్దునాగలి లాగదు; నీళ్ళేవి - వేసంగికి కాలవలు కట్టేస్తే, అంతా ఇసకె, అమ్మలక్కలు నూతులు తవ్వి నీటికి దేవుల్లాడతాలు.

వెంకన్న కావిడితో నీళ్ళు తెస్తే - సలివేంద్రం తోలు బొమ్మలు ఊరవతల ఎన్నెల్లో, గబ్బిలాలు నిద్రపోతుంటే, హరిహరి నారాయణో అంటూ గొల్లసుద్దులు - కళ్ళంట నీళ్ళు గిర్రున తిరుగుతై - రావణాసురుడి ఇంటికాడ సీతమ్మ ఏడుపు; అడివిలో హలోలక్షణా అంటూ ఏడుపు గుండె తరుక్కుపోతుంది - ఆనకట్ట కడుతుండారు - వైర్లు, లాకులు, నీళ్ళుపైకి లేవడం, కిందికి దిగడం. చేపలోళ్ళ పడవలు లాకుల నడుమ చిక్కుకుంటే, సూరెంటుగారికి అరిటిగెల; ఆనకట్ట, రైలొంతెన, ఎగుడుదిగుడుగా, కప్పలాగెంతే నల్లమోటారు బండి, ఎనక కూతంత కంత, ముందు ఎవడో కడ్డీ తిప్పడం - అందరూ వెనక తొయ్యడం; పక్కన బద్దీలమీద కూర్చుంటే జెల్లకాయవేసి దింపడం.

ఇంటికెళ్ళి - పందిట్లో కాగితం బుట్టలు, ఇలాయిబుడ్లు, డోలుసన్నాయి, బేమ్మల మంత్రాలు, పూజారి చెవులో పచ్చపువ్వు, ఎద్దుమోపంత బొట్టు, ఎలక తోకంత పిలక, గంధంతో బ్రహ్మగీటు, ఇబూది - మేళకత్తైతక్క, ముసిల్లి వొద్దు, కుర్రపిల్లని రమ్మని కుర్రకారు, వొంగుతుంది, అద్దంమీద రూపాయి బిళ్ళని నోటిలో కరుచుకుంటుంది. ఇంకా స్థనాలు బైటపడందే - ఆ వొంపుకి వాహ్వో - గదిలో సిగ్గు - దీపం ఒత్తి కొట్టుకు, మండి చస్తుంది. అంతా చీకటి. కంతలో కాస్తంత వెలుగు తలుపు సందుల్లోంచి రంగమ్మ చూస్తుంది సోద్దెం; గోడ మూల నక్కింది; పక్క మీదికి రమ్మంటె రాదు; సిగ్గు; నవ్వు - పట్టుగుంటె చాకలిమూటలై కిందికిజారిపోతుంది. జిగినీ చేతికి తగిలి మంట; వడ్డాణం మువ్వలు చప్పుడు - మట్టెలు మోటగా, బరువుగా కాలికి తగిలై, అమ్మో నెప్పి - ఎప్పుడెళ్ళిపోయిందో, చూస్తే అక్కడలేదు.

మంత్రసాని పిల్లాణ్ణి లాగింది - ఆముదం వాసన; ఇంగువ కంపు; జాతకాలు చక్రాలు, రాసులు పిన్నమ్మకి గండం, ఉసిరికాయ పచ్చడి - మూడో కాన్పుకి, పిల్లకి ఆరువేళ్ళు - చుట్ట కాల్చి మొహాన రుద్దారు. చచ్చింది. బోరువర్షం, బురదలో పాతి పెట్టడం - ధాన్యం బస్తాలు గిడ్డంగి - కరణం చిట్టా. కోర్టుకాడ హోజరు వ్యాపారంలో లాభాలు. యుద్ధం యుద్ధం డబ్బిమ్మన్నారు. డిప్రెషన్. మళ్ళా యుద్ధం. వార్ ఫండులు క్రొత్త మంత్రులు. లారిచార్జీలు జైళ్ళు, రాట్టం వొడకడం. ఖద్దరు పంచి, స్వరాజ్యం వొచ్చిందట. ఋణాలు రద్దు దున్నిన వాడిదే భూమి. బ్రాకులు, ట్రాక్టర్లు, పంపులు. రేడియోలు పెళ్ళానికి చెముడు ఇప్పుడు.

శరభయ్య చెవిదగ్గర ఏదో చెప్తున్నాడు.

“ఊరేగింపు ఒంతెనమీద నుంచేనా?”

“ఓ అల్లాగే”

“పోనీ అటు మానేస్తే?”

“అటుపోవాలి మా పాతిల్లు కాలవ అవతలేగా.”

“సరే - చెప్పి ఒస్తా”

అని వెళ్ళాడు శరభయ్య. చెప్పడమేమిటి? ఎవరితో? ఎందుకు? మళ్ళా మంత్రాలు. పెళ్ళాం నుదిటిని సాయంత్రం సూర్యుడంత బొట్టు. చీరకొంగు పీటమీదికి తీసుకో - కాల్తుందిస్తా.

“నారపరాజుగారొచ్చినట్లున్నారు. వారికి ఏంకావాలో కనుక్కోండి” నమస్కారాలు, నవ్వులు, ఆశీస్సులు.

\* \* \* \*

వొంతెనమీద ఊరేగింపు విషయం కనుక్కురమ్మని గుర్నాధాన్ని పంపించారు. కాస్తంత చదువుకున్నాడు, లోకజ్ఞానం అనుభవం వున్నవాడు. ఊళ్ళో వాళ్ళ చిల్లర పన్ను చూసిపెడుతూ ఉంటాడు. వయస్సు నలభయి లోపు. చామనచాయ, పొడుగాటి ముక్కు నొక్కేసినట్లు కనబడే పొట్టితా కుదించిన గడ్డం. పెద్ద కనుబొమ్మలు. వెనక్కి వొదిగి, నక్కి కదిలిపోయే క్రాపింగ్ - తెలివైన మొహం. కాలవ దగ్గర కర్రగుడారంలో ప్రభాకరం లేడు. ఎప్పుడూ వుండడు. ఏదో పనిమీద ఊరంతా తిరుగుతూనే వుంటాడు. చుట్టు ప్రక్కల పనివాండ్ర పాకలలో అలజడిలేదు. దూరంగా కుర్రాళ్ళు చెట్ల నీడల్లో ఏదో ఆడు కుంటున్నారు. అందులో ఒకడు మేస్త్రీ తమ్ముడు మార్తాండం - కుంటికాలు వాడిది. పదేళ్ళుంటాయేమో. ఆ చెట్టుకింద పూలదండ కడుతున్నది వాడక్క కాబోలు. నలుపైనా. పిల్ల మొహం బాగానే వుంటుంది. అది ఎప్పుడూ ప్రభాకరంతో పడవ షికార్లేటగా! ఆ కుంటి వెధవకి వొంతెన పన్నలో ఏదోపని చెయ్యమని, కొంత ముట్టచెబుతాడుట. అడుగో మేస్త్రీ గనిరెడ్డి.

“ఏం రెడ్డి, సాయంత్రం ఊరేగింపుకి అన్నీ సిద్దమైనట్లేనా?”

“ఆరి లోగిలినుండే వొస్తున్నా; భరతరాజుగారు మంచోరే - కాని ఏం ఘనకార్యం చేశాడనండీ, యీపూట దిలాసా?”

“మంచివాడు కనకనే అనుకోరాదూ. షష్టిపూర్తని - అరవై యేళ్ళు పూర్తిబనాక, నలుగురూ గౌరవిస్తున్నారన్నమాట - అదొక లాంఛనం...”

“అంటే, అనుమానం వొస్తావుంటుంది లెండి. కాలవ తవ్వించినాడా, చెట్లు పాతించినాడా, బరి కట్టించినాడా, పాతర తవ్వాడా, ఏం దది అని - ఈ పూటేనా ఉసితంగా భోజనాలెడతారా?”

“ఓ... అరవై ఎడ్లబండిమీద ఊరేగింపు - కొత్తొంతెన దాటి, వారి పాతిల్లు, పొలంగట్టుచూసి, అక్కడో చెట్టు పాతారుట - వనమహోత్సవం కూడా ఈ రోజేగా.”

“బాగుందండీ. ఈ వొంతెన ఆగుద్దాండి? పచ్చి వొదలందే...”

“మీ ప్రభాకరం ఏమన్నాడు?”

“ఆరి పేచీ ఏమిలేదు లెగండి; పైవోళ్ళే ఓ పదిరోజులు పాలి బరువు పోనీకపోవడం మంచిదని కాగితం పంపించారుట; పెద్దింజనీరుగారు సయంగా చెప్పారంటండి.”

“వాళ్ళు అల్లానే అంటూంటారులే. ప్రభాకరం వద్దనడంలేదుగా. ఏదీ?”

“అటెటా వెళ్ళారండి. తిండికేరాలేదండి - సూరుడు నెత్తిమీది కెక్కుతుండాడు. మారాజు, ఆకలనక, ఎండనక ఏదో వోటి సేత్తూనే వుంటాడు” అని, గనిరెడ్డి పరీక్షగా చూస్తున్నాడు.

“అలివేలు కొంపకెడితే దొరుకుతాడా?” అని నవ్వుతున్నాడు గుర్నాధం.

“అదొక్కటేనండి యసనం. మరేం చేస్తాడండి-? పెండ్లాం దగ్గట లేదాయె. పడుసుతనం. అది లేకుంటే; దేముడు కాదంటండీ!... ఉంటే మట్టుకు ఎవరికేం అపకారం చెప్పండి - దానితో వోమాలి కులికితే ఏం ఆపదొచ్చిందండి - అదెమోరికామిపిల్ల - మొగుడు చచ్చాడాయిరి. మాంచి మోజులోవున్న కన్నెపడుసు. ఏం చేస్తుంది చెప్పండి”

“అదొక్కటే ఐతే ప్రమాదంలేదు. రేపు ఆ పని నీ చెల్లెలికే జరగొచ్చు....”

గనిరెడ్డికి కోపం వచ్చేస్తోంది.

“మా గౌరా? దాన్నే మీరనడం?”

“దాన్ననడంలేదు. అతనిమాట....”

“రామ. రామ. ఆయన అట్లాంటివాడు కాదు లెగండి. మంచి చెడ్డా తెలుసు లెగండి... పై పై కబుర్లు చెప్పే వోళ్ళకంటే నయం లెగండి... నాచేత అనిపించమోకండి... అన్నన్నా : - సిత్రం - ఒక డా వొకదానితో స్నేహం జరిపితే సరి - ఆడింక ఎందుకూ పనికిరానివోడు. ఎన్ని మంచి పన్ను చేసినా... అట్లాంటివేవీ లేకుండా వున్నా, బైటపడకుండా, ఏటేటా పిల్లల్ని కని, అరవైయేళ్ళూ అరుగుమీద కూకుని పొడుం పీలుస్తూ, తాటి చెట్లల్లె నిలబడితే చాలు. ఆయనకి పట్టంకట్టడం - ఊరేగింపులు ఏమైనా సరే, ఈ పూట ఆ ఊరేగింపు ఈ వొంతెనమీదనుంచి రాడానికి వీలేదు. నేనే వొప్పును అంతే, మరి... గౌరంట, గౌరి...?”

గుర్నాధం వింటున్నంతసేపూ, అతని వాలకం, దోరణి చూసి నవ్వుతున్నా, అతని ఉద్రేకం తననికూడా ఆవహించినట్లు, కళ్ళుచిట్లించి, కనుబొమ్మలు పైకిజరిపి, అసంతృప్తిని ప్రకటించే మాటలు వెదుకుతున్నాడు. గనిరెడ్డిపై అతనికి కోపంరాలేదు. అతని మాటలవెనక వున్న తత్వాన్ని, దానికి కారణభూతుడైన ప్రభాకరాన్నీ, కోపగించుకున్నాడు.

“ఇంక ఈ గొడవులుండవులే... హాయిగా పెళ్ళాంతో వుండొచ్చు, స్వంతవూరెళ్ళి....”

“అంటే?”

“బదిలీ ఆర్డర్లు వొచ్చేస్తున్నాయి. రేపో, మాపో బిచాణా ఎత్తెయ్యాలి.”

“ఇదంతా మీరు చేపించినపనే - ఆడకూతురుతో కులికితే మీకెందుకింత కన్నెర... మీకట్లాంటివి దొరకడం లేదనేగా... మనకి లేంది మరొడికెందుకు - అది మీపేచీ.”

“ఆవు...”

“ఏమైనాసరే, ఈ వొంతెనమీదనుండి ఊరేగింపు వెళ్ళనివ్వను...”

“మధ్య నువ్వెవడవు?”

“మేస్త్రీని.”

పీకమీద చెయ్యిపెట్టి వొక్కతోపు తోశాడు గుర్నాధం. గనిరెడ్డి కొంచెం వెనక్కి వొంగివుండడంవల్ల పడిపోయాడు. అతని చెల్లెలు గౌరి పరుగెత్తుకుంటూ వొస్తోంది. పిల్లలు ఆట నిలుపుచేసి చూస్తున్నారు. కుంటి తమ్ముడు మార్తాండం, కుంటుకుంటూ వొస్తున్నాడు.

“గట్టంతా బాగుచేయించి, సాయంత్రానికి అన్నీ సిద్ధం చెయ్యమని చెప్పు మీ ప్రభాకరంతో.”

అని తొందరగా నడవడం సాగించాడు గుర్నాధం.

\* \* \* \*

ఆమె కళ్ళంట నీళ్ళు కారుతున్నాయి - వొక్కటొక్కటే, అతని నుదుటిమీదికి జారి వేడికి కరిగిపోయిన మంచుకణాలలై, మాయమవుతున్నాయి. మోచెయ్యి అడ్డుగా పెట్టి, వేళ్ళతో కళ్ళని తుడుస్తున్నాడు. ప్రభాకరం చేతిమీదికి జారింది నిప్పుకణం; యుగ యుగాలుగా రాజులతో పాటు చితిమీద రాణులు పడ్డప్పుడు, ప్రజ్వరిల్లిన జ్వాలలో వేడి ఆమె కళ్ళలో నిప్పుకణమైంది.

అతని చెయ్యి మరిలేవదు - తాత్కాలికమైన వాంఛతో తృప్తిపడి, మరో స్త్రీ కంఠంకిందికి జారిన తన చెయ్యి లేవదు. ఆ క్షణాన లోకమంతటా ఎందరు తమ చేతులు పరస్త్రీ కంఠంకిందికి జాచి, కన్నీటి పదునికి వేళ్ళు తెగ్గొట్టుకుంటున్నారో! స్త్రీత్వానికి ఆ బలి తప్పదు. తన పర, నిన్నరేపులు లేవు. మానవ శారీరక వ్యవస్థ సృష్టి ప్రారంభంలో సముద్రపు టొడ్డున అవతరించిన ప్రథమ ప్రాణి తపన. దాని బ్రతుకు, తపన, కొట్లాట, కలపడం, విడిపోవడం క్షణికమే. చస్తుంది. కాని ప్రాణులు అనంతం. నక్షత్రాలే వొకదానిచుట్టు వొకటి తిరుగుతుంటాయి. దేన్నో వెదుకుతూ పెరిగిపోతూంది విశ్వం.

తెగినా చేతికి తెలుసు - ఆ మెత్తదనం, గుండ్రతనం, స్థనాల నడుమ బిగి, నడుంకింద వొంపు మెడచుట్టూ రక్తనాళాల పసుపు నృత్యం, వాంఛతో పీక నులిమెయ్యడం, ఎన్నో కంఠాలు పాడలేక పగుల్తాయి; పాడి మూగవవుతాయి. పురుషుడి చేతిలో సమాప్తం. దీనికి గాజులెందుకు? దుస్తులెందుకో! ఓరచూపులు, ముసిముసి నవ్వులు, సిగ్గుతో ఉండచుట్టుకుపోయి, ముత్యపుచిప్పలో దూరి దాక్కోడం, వెదకడం, పైకిలాగి ఎండలో నిలబెట్టి చూస్తే ఏమీలేదు. దుస్తులు, గాజులు, మట్టెలు, కడియాలు, లోలాకులు, ఉంగరం-మాంసం ముద్దకు ముస్తాబు.

“ఎందుకు? సముదాయిస్తున్నాడు.

“మీరు కనబడరా?”

“ఎప్పుడన్నా వొస్తుంటాలె”

“మీతో వచ్చేదా?”

“అమ్మో!”

“అంతేనా?” అతని మెడచుట్టూ చేతులు బిగించి, వక్షంపైన మొహం ఆనించి ఏడుస్తోంది అలిమేలు.

“అంతే జీవితం. ఏదీ శాశ్వతం కాదు. శాశ్వతం కాదు గనకనే అంత కావాలనిపించడం. ఏదీ ఎప్పుడూ వుండాలనుకోకూడదు. మధ్యాహ్నమే వచ్చింది ట్రాన్స్ఫర్మేషన్... ఏంచేస్తాం.”

“ఆపించుకోలేరా?”

“నేను యత్నం చెయ్యను.. ఉన్నాం, కలిశాం; లేదు విడిపోతాం. నీ బ్రతుకు నీది, నాది నాది. అంతే జీవితం. ఎవరన్నా పెండ్లి చేసుకోరాదు?”

“అమ్మో, ఇంకేమన్నా వుందీ - ఈ ఊళ్ళో....”

“మరో ఊరు వెడితే నేం?”

“అమ్మరాదు. ఇక్కడే ఉంటా. అంతే జీవితం...” అంది అలిమేలు.

నవ్వుతున్నాడు ప్రభాకరం.

ఎవరో ఆమెని పిలుస్తున్నట్లుంది. ఆమె లేచి వెడుతోంది.

ఇంక ఆ గదిని మళ్ళా చూడడేమో... పరకాయించి చూస్తున్నాడు. అక్కడ పిడకలు, కట్టెలు, పాతకిరసనాల డబ్బాలు, గోనెసంచులు, తాళ్ళు, వ్రేలాడతీసిన ఉట్టి... దానిచుట్టూ సాలిగూడు, గోడని కంతలో బల్లి, ఇటు కంతకి అద్దం; అందులోంచి సూర్యకిరణం; చూరుకి బూజు.... వీటిని భరించడం ఆమె శరీరం కోసం. అదే... ప్రేమని దగా చేసుకోవడం దేనికో! స్థూల జగత్తు యధార్థం... ఆ జగత్తంతా ఆమె శరీరం ఐనప్పుడు, ఇదంతా మాయ. కన్నుమూస్తే ఏదీలేదు. కన్నుమూసినా రెప్పల కింద ఆమె ఉనికి... వింత శరీరం. వొంపులబరువు. ఆనాడు వెన్నెల్లో పడవలో తనమోకాళ్ళమీద ఆమె తల, వింత శ్వాస, పిల్లగాలులు ఆమె జెడలో ఆ దాగిలి మూతలు; కనురెప్ప పైకికదిపి, కోరగా, ప్రక్కగా వొక మూలకి నల్ల గుడ్డు కదిపితే, ఆ చూపులో ఎంతటి కాంక్ష, క్రౌర్యం ఉన్నాయో అతనికి తెలుసు. లోకంలో నిర్దయ అంతా ఆ కంటిలోకి చేరుకుంటుంది... చూపుగా తనమీద వాల్చింది. ఇవాళతో ఆ చూపు దొరకదు. ఆమెకి అన్యాయం చేశాడా? ఏదో పనిలో ప్రవేశపెడితే... పోనీ సినిమాలో జేర్పిస్తే... భుక్తి గడిస్తే చాలదు. ప్రేమ, ఆదరణ, సంతానం, తనిల్లు... ఇవన్నీ కావాలి. మరెవరన్నా ఆమెని చేరదీసి, సమకూర్చాలి. తేనెపట్టుని కదిపినట్లైంది. రాణి ఈగ మధ్యలో ఉంటుంది. పనివాండ్రు చస్తారు. మొగాళ్ళంతా పనివాండ్రైన తేనెటీగలు. ఒకడుపోతే మరి ఒకడు, వెనకటి సమాజాలంతేనట.

ఆమె ఏదో తెస్తుంది తినడానికి. కవరులో నోట్లుపెట్టి, చాపమీద దిండుకింద పెట్టి, తలుపులు దగ్గరగా వేసి, దొడ్డి గుమ్మంవైపు గేటుతీసి పొలం గట్టున నడుచుకుంటూ వెడుతున్నాడు ప్రభాకరం. ఎవరో పిలుస్తున్నారు. వెనక్కి తిరిగాడు. ముత్యాలు... మునసబు గారి తమ్ముడు. ఆగాడు.

“మీకోసమే” అన్నాడు ముత్యాలు.

ప్రశ్నార్థకంగా చూశాడు.

“అలిమేలు ఇంటినుంచే ఒస్తున్నాను. భరతరాజుగారి ఊరేగింపు ముందు ఏవన్నా పాడమంటున్నారు. కనుక్కుందామని వచ్చాను. రానంది. మీరేమన్నా నచ్చచెబితే

ఒస్తుందేమోనని...” అన్నాడు ముత్యాలు.

“మధ్య నేను చెప్పడమేమిటి? నాకేం అధికారముంది?”

“మీకు బాగా పరిచయంట.”

“మీరూ” ట, తత్వంలోకి దిగుతున్నారా? చదువుకున్నవారు కదా!”

“పొరబాటే పరిచయం లేదంటే క్షమించమంటాను.”

“మీతో అబద్ధమాడను. ఉంది. దానివల్ల ఎవరికీ అపకారం లేదనే భావిస్తున్నాను.”

“ఊళ్ళోవారు అల్లా అనుకోడంలేదుగా. వాళ్ళకిదే ముఖ్యం. ఇతరత్రా మీరెన్ని మంచిపనులు చేసినా లెక్కలోకిరావు.”

“చెడ్డపనులు చేస్తేకాని మంచి పనులు సాధ్యంగావు.”

“పొద్దున్న ఈ వాదమే జరిగింది భరతరాజుగారు, ఏ చెడ్డపనులూ చెయ్యలేదు. ఆయన ఏ మంచిపనికూడా చెయ్యలేదు. ఆయన కెందుకు ఇంత సత్కారం అంటే వాళ్ళకి కోపం వచ్చింది. మీ విషయం ఉదహరించా. మరీ రెచ్చిపోయారు.” ఇద్దరూ మెల్లగా కాలవ వొడ్డుకేసి నడుస్తున్నారు.

“ఏమో ముత్యాలరావుగారూ, ఏ పనీ చెయ్యకపోవడమే మంచిదనుకుంటా. మనం ఉన్నా లేకపోయినా సమాజం మారుతూనే ఉంటుంది. దాన్ని బాగుచేస్తున్నాం గనుక, కాస్త స్వార్థానికి స్వంత ఆనందాలకీ ఒడిగడతాం. ఇవి పట్టించుకోకండీ అనడం మూర్ఖత్వమేమో, భరతరాజు గారే ధన్యజీవి. ఈ సత్కారం తగిందేననుకుంటున్నాను.

ముత్యాలు ఆశ్చర్యపడ్డాడు.

“మీరూ అల్లానే అంటున్నారేమిటి? రావిచెట్టు వొందేళ్ళు బ్రతుకుతుంది.... ఏం లాభం?”

“అల్లా అనకండి, చల్లదీనీడని ప్రసరిస్తుంది. భరతరాజుగారి సంతానంలో, ప్రముఖ వ్యక్తి బయిదేరొచ్చు. అది వృధా జీవితం అనుకోను.”

‘ఆధునిక తత్వం ప్రకారం, ప్రముఖవ్యక్తి కావాలంటే, స్వార్థం కోసం కొన్ని చెడ్డపనులు చేశాకనే మంచిపనులకు పూనుకోడం జరుగుతుందనిగా నే అనుకోడం. భరతరాజులాంటి వొకరిద్దరు వ్యక్తుల్ని మినహాయిస్తే, పూర్తిగా మంచి వ్యక్తులంటూ వుండరనుకుంటాను...” ప్రభాకరం పడవలోకి దిగాడు; ముత్యాల్ని లోపలికి దిగమని చెయ్యి అందించాడు.

“ఆయన పూర్తిగా మంచివ్యక్తిని మీ కెట్లాతెలుసు? ఇంతవరకూ పట్టుబడని దొంగ అనుకోకూడదు...” అన్నాడు ప్రభాకరం.

“ఇహనేం! నే అన్నదే మీరూ అంటున్నారు.”

“ఊరికే అంటున్నానండీ, ధర్మం నాలుగు పాదాలమీద “కలి” నడుస్తోందంటే: వొకపాదం భరతరాజుగారిదే అనుకోకూడదా?”

“నిరుపయోగమైన జీవులు సమాజానికి అవసరం. ఉపయోగపడే చెడ్డవారిచెడ్డతనం లోతునికొలవాలంటే వ్యర్థ జీవులవసరం. నాతో రారా?”

“లేదు. అలివేల్ని పాడమంటున్నారు. ఒంట్లో బాగాలేదు. రానంటోంది. మీరొచ్చి

చెప్పకూడదూ?”

“జాతీయగీతం, ప్రార్థన గీతాలు, మా పనివాళ్ళ పిల్లలకి నేర్పిస్తున్నాను. వాళ్ళంతా అక్కడికే వెళ్ళారు, అవి పాఠ్యానికి....”

“ఓ, అలాగా...”

“మరి మీరురారూ?”

“ఊరేగింపు చూస్తాలెండి”

“మరి ఈ వొంతెనమీద వెడతారుటగా.”

“వెళ్ళొచ్చు”

“మీ డిపార్టుమెంటు కూడదంటున్నారుటగా.”

“ఈ మధ్య వర్షాలులేవుగా, పరవాలేదనుకుంటా.”

“మళ్ళా వొక్కసారి ఆమెని అడిగిచూస్తా.” అని ముత్యాలు వెనక్కి తిరిగి నడవడం సాగించాడు. ప్రభాకరం పడవ ఆవలిగట్టుకి వెడుతోంది.

\* \* \* \*

పందిట్లో ప్రముఖుల సందేశాలు; కార్యక్రమం దిగ్విజయంగా జరగాలని అభిలషిస్తున్నాను. రాలేకపోయినందుకు చింతిస్తున్నాను భరతరాజుగారి సేవ నెరుగని వారెవరు? సన్నాయి నిలపండి. పిల్లల జాతీయ గీతం పాఠ్యానికి సిద్ధంగా వున్నారా? బాండ్ మేళం ముందుండాలి. ఎడ్లమువ్వల చప్పుడు. ముందు జత, “పరకాళా ఏదీ? పిల్లలు దూరంగా వుండండ్రా... మైక్ చెడిపోయిందా? దీక్షితులుగారు కాఫీ వుచ్చుగున్నారా? కట్నాలు, చదివింపులు - చిట్టా వ్రాయవోయ్ చెట్టయ్యా! పూలదండ లొచ్చాయా?” తొందర పనుంది. ఈ బస్సుకి పోతా. “నేనూ వెళ్ళాలి తెలుసుగా ఇంటిదగ్గర ఎవ్వరాలేరు.” ఆడంగులు అటు, ఆ అరుగుమీద. చాపలు తియ్యండి - పిల్ల పాడుచేసింది. ఏడుపులు, సకిలింపులు, తెగిన కాగితం బుట్టలు; దారాలు, వాడిన పూలు, గాజుల చప్పుడు, సిల్కుచీర రెపరెపలు, శాస్త్రీలుగారి గోచీ వూడిపోతూంది - కొట్లోంచి అద్దం, దువ్వెన తీశాడు సీతాపతి. పందిట్లోకి గాడిదొచ్చింది - తరమండి బండి అటు నుంచిపోనియ్యి ఇటు జనం; ఫిడేలు తీగెలు బిగించండి; దాసుగారు గొంతు సవరించుకుంటున్నాడు. ఊడిన మువ్వలుకాలికి బిగిస్తున్నాడు. ఎర్రకండువా చెమటతో తడిసింది. కాస్త టీ వుచ్చుకోండి “ఈ చెమట చాలకనా?” ఉండండయ్యా, నిశ్శబ్దం. ఆయనేదో మాట్లాడుతున్నాడు.

\* \* \* \*

మార్తాండం కుంటుకుంటూ వొచ్చాడు, గుడారంలోకి. “ఊరేగింపు బైలుదేరిందంటండి.”

“ఇదుగో ఈ టీ నీళ్ళుత్రాగు” అని కప్పు అందించాడు ప్రభాకరం, మార్తాండం కాలు పరీక్షిస్తున్నాడు. కాలు బాగుచేసే మార్గం ఏదన్నా వుండాలని డాక్టర్లకి వ్రాశాడు. ఆపరేట్ చేసి, కట్టుకడితే కొంత బాగవచ్చన్నారు.

“నాతో ఊరికొస్తావా - కాలు చూపిద్దాం.”

“ఓ” అని నల్లకుక్కని తరుముతూ వెళ్ళాడు. అక్క గౌరి పూలదండ జడలో అమర్చుకుంటోంది. పూలు తీసుకున్నాడు. ఆమెని దగ్గరకు లాక్కున్నాడు కళ్ళలోకి చూశాడు.

“పూలు అమిర్చేదా?” అని పూలు జడలో పెడుతున్నాడు.

“పాఠం చదివావా... మరి పందిట్లోకి వెళ్ళలేదే పాడ్డానికి?”

“నన్ను పిలవలేదండి... నా మొహం నాదేం పాట. అలిమేలు రానందిగా. మీకదంటే ఇష్టంకదూ!” అంది కళ్ళు పెద్దవిచేసి.

“నువ్వన్నా ఇష్టమే. నా కందరూ ఇష్టమే.”

“నేనంటెకూడా... నలుపుగా...”

“నలుపంటె మరి ఇష్టం.”

అమాయకంగా నవ్వింది. ఆమె కళ్ళు గర్వంతో అందంగా మెరుస్తున్నాయి. పాడుకుంటూ వెళ్ళింది గౌరి. కరీమ్ గది శుభ్రం చేస్తున్నాడు. ప్రభాకరం ఒంతెనకేసి వెళ్ళాడు. టెంట్లు, పాకలు, కలప, సున్నం బట్టీ, ఇటికల బారులు, సర్వీచెట్లు దాటాక ఫర్లాంగుదూరంలో ఉంది కొత్త ఒంతెన. నాలుగైదు ఎడ్లబండ్లు విప్పి ఉన్నాయి. బండ్లవాళ్ళు కాలవలో స్నానానికి దిగారు. దిగువున మరికొన్ని చెట్లు, అక్కడంతా మెత్తటి ఇసుక. నీళ్ళదగ్గర మెట్లు పచ్చిగా ఉన్నాయి. పూర్తిగా అరవలేదు. ఇసుకలో కూర్చున్నాడు ప్రభాకరం.

\* \* \* \*

సూర్యుడు మేఘం వెనక దాగాడు. వేడికి తట్టుకోలేక; మరికొన్ని మేఘాలని వొచ్చి పంచుకోమంది పిల్లమేఘం, దానికి దట్టమైన ధర్మం. నిండైన స్థనాలు, పిరుదులు-స్త్రీకి మల్లె అంతా శరీరమే - ఉంది, లేదు, చేతిలోకి లాక్కునేటందుకు కేంద్రం లేదు. హృదయమేలేదు. నా చీర ముస్తాబు చూడమంటూ మరొక మేఘం. సూర్యుడు ఉక్కిరి బిక్కిరవుతున్నాడు. ఊపిరాడక కిందికి దిగిపోతున్నాడు. అలిసి ఒదిలన రక్తపు చమటచుక్కలు కాలవనీటిలో పడుతున్నాయి. పిట్టల జంట చేపలకోసం నీటిపై పొడుస్తున్నాయి. నీటిలో మేఘాలు కెరటాలుగా వొడ్డన కప్పల్ని కలవరపెడుతున్నాయి. కోట బురుజులలాగు మేఘాలు పేరుకున్నాయి. శత్రురాజులు కోటని పడగొట్టడానికి ప్రేల్చిన ఫిరంగులల్లె గర్జిస్తోంది. కాలవ కదలడంలేదు. ప్రసవవేదన పడుతున్న స్త్రీ వక్షంకిమల్లె లేచిపడుతోంది. పిట్టలు ఆకుల నీడల్ని వెదుకుతున్నాయి. అవతల వొడ్డన బాణసంచా ప్రేల్పుడు - జనం రొద; బ్యాండ్ వాద్యం ఒంతెన ముందుదుమ్ము లేస్తోంది, ఆకాశం చీకటైంది. మేఘాలు బెదిరి చిందర వందరగా పరుగు లెడుతున్నాయి. మెరుపు వెంటాడుతూంది. మేఘం, ఓడి, లొంగిపోయి, ఏడ్చి, వర్షిస్తోంది - బరువైన వర్షపు చుక్కలు, కాలవ మూల్గుతోంది. బళ్ళవాళ్ళు ఎడ్లని దూరంగా లాక్కెడుతున్నారు. పాగాలుచుట్టారు, తాటాకు గొడుగులు తీశారు. దూరంగా బాణసంచా లేచి మేఘాలని కసురుతోంది. జనం ముందుకి కదిలారు. ఎండ్లబండ్లు వొంతెనమీది వొచ్చేస్తున్నాయి. నాలుగుజతల ఎడ్లు - ఇరవై, వొంతెన చివరికి కొచ్చేశాయి. ఇరవై ఎనిమిదో జత వొచ్చేసింది. బ్యాండ్ మోగుతోంది. జువ్వలు లేస్తున్నాయి. తడిసి తుస్మని కాలవలోకి జారిపోతున్నాయి. జనం దాటేశారు, ఎడ్లజతలు వొంతెన

దాటేశాయి, వెనకబండి అందులో ముందు తోలేవాడు, పెద్దెయ్య, గుర్నాధం, నడుమ భరతరాజుగారు, ఆయన పక్క సతీమణి. వెనక మరొకబండి, దానివెనక జనం నడుస్తున్నారు. రాధయ్య, శ్యామలరావు, వీరపరెడ్డి, తిరుపతి, దుర్గ, గౌరి, తమ్ముడు మార్తాండం, కుంటుకుంటూ, వొంతెన దాటేశాయి ఎడ్లజతలు. చివరి జత కుడివైపుకి మళ్ళింది. ... ఎడమ వైపుకి బదులు. చక్రం వోరగా పెట్టిన ఇనపబద్దీలకు తగిలింది; వాటికి పోటీగా పెట్టి త్రాళ్ళతోకట్టిన బోటుకర్రలు కదిలాయి. ఇనపకడ్డీ జారింది. తాళ్ళుతెగాయి. బండిరాతిని కొట్టుకుంది. రాతిగోడలో వెనకభాగం జారి నీళ్ళల్లో పడింది బండి పక్కకి గోడమీదకి వాలింది. భరతరాజు కాలవలో పడ్డాడు. బండివాడు అటు దిగాడు. మెఱుపు వెలుగులో క్షణం కనబడిన దృశ్యంలో; మరికొందరునీళ్ళల్లో పడ్డదృశ్యం చూశాడు ప్రభాకరం. వొంతెన పక్కన గోడదగ్గర నిలబడి కాలవలోకి దూకాడు, బండ్లవాళ్ళు కొందరు దూకారు. కేకలు అరుపులు - జనం; బండ్లు, వొంతెనదాటి ఇవతల వొడ్డుకి చేరుకున్నాయి. ప్రభాకరం మెడచుట్టూ భరతరాజు చేతులు బిగించాడు. గట్టిగా పట్టుకున్నాడు. మరొక బండివాడు సహాయంతో ప్రభాకరం, భరతరాజుని ఒడ్డుకి చేర్చాడు. మరోచేత్తో మార్తాండాన్ని కూడా నీళ్ళల్లోంచి ఒడ్డుకి ఈడ్చుకొచ్చాడు. కిందంతా ఇసుక... భరతరాజుకి దెబ్బలు తగలలేదు. క్షేమంగా వున్నాడు. ఒడ్డున కాస్త తేరుకున్నాక ఊరేగింపు కొనసాగాలన్నారు. పావుగంటలో వర్షం నిల్చిపోయింది. ప్రభాకరాన్ని కూడా తమ బండిలో ఎక్కుమన్నారు. మార్తాండాన్ని మెల్లగా బండిలోకి ఎక్కించి, తన ఒళ్ళో పడుకోబెట్టుకున్నాడు ప్రభాకరం. ఊరేగింపు కొనసాగింది. ఆకాశం నిట్టూర్చింది. కాలం కునుకుతియ్యడానికి, కెరటాలు దుప్పటిని సర్దుకుంటోంది. చెట్లు చోద్యం చూస్తున్నాయి. కాళ్ళకింది బురద రోదిస్తోంది. బ్యాండ్ మోగుతోంది. బాణసంచా రంగు పూలు జల్లుతోంది. కుర్రాడు కరీమ్ కూడా జువ్వలు వేస్తున్నాడు.

\* \* \* \*

రాత్రి పడైంది. ముత్యాలొచ్చాడు.

“మీరు లేకుంటే భరతరాజు ఏమయ్యేవాడో!” అన్నాడు.

“నేను చేసిందేమీలేదు. అంతా ఆ బండివాడే”.

“అట్లా అనకండి. చూసినవాళ్ళు అన్నమాటే. గొప్పత్యాగం చేశారు” అన్నాడు.

“ఏ త్యాగమూ చెయ్యలేదు. ఆ మార్తండం నీళ్ళల్లో పడ్డాడు. వాణ్ణి రక్షించడానికేనే దూకుత. మరి నాకు శెలవిప్పించండి” అన్నాడు ప్రభాకరం.

“అదేమిటి?”

“నాకు ట్రాన్స్ఫర్లైంది. నా బదులు కాంతారావుని వేశారు. అతను రేపుదయమే వొస్తున్నాడు...”

“అప్పుడే? నాకింకా తెలియదే?” అని ఆశ్చర్యం ప్రకటించాడు ముత్యాలు.

“మీరు మా ఊరికి చేసిన మేలుకి మంచి కృతజ్ఞతే చెప్పుకున్నారు మావాళ్ళు.”

“వొంతెన కట్టడం నా పని అందులో విశేషం ఏమీలేదు.”

“మిగతా పనులెన్నో వున్నాయి. జీతంలేని పన్ను...”

“ఆ మాత్రం దయ ఉన్నందుకే నే నెప్పుడూ కృతజ్ఞుణ్ణి...”

ముత్యాలు వెళ్ళాడు.

ప్రభాకరం కాలవ వొడ్డుకి నడుచుకుంటూ వెళ్ళాడు. సన్నటి చందమామ వెలుగులో ఆవలి వొడ్డున... అలిమేలు కనబడింది. పడవ తీసుకురమ్మని సంజ్ఞ చేస్తోంది. అతను చూశాడు. వెళ్ళిపోమ్మని కేక వేశాడు. అతనికేసి చూస్తూ ఆమె వెళ్ళిపోయింది. చక్రాల పడవని కాలవలోంచి పైనవొడ్డుకులాగి పడేశాడు. వొంటెన వేపుకి నడిచాడు. ఊడిన ఇనపకడ్డీని, పడినచోటు కర్రలని పరీక్షించాడు. వీటిని ఎవరో వాదులుచేశారు; ఎవరో కఠినుడు, దుర్మార్గుడు, తనని యీ ప్రమాదానికి కారకుడుగా చెయ్యాలని. తనంటే ఎందుకంత పగ? తను ఏ అపకారం చేశాడని?

ఆమెతో వున్నందుకేనా యిదంతా? అది అంత ముఖ్యమా సంఘానికి? సౌందర్యం కావాలతనికి; దుర్గకళ్ళల్లో నిర్మలత్వాన్నెరుగను! గౌరి గుండెల్లో వికసించని పువ్వు పరిమళం తెలుసతనికి. అలిమేలు కంఠంలో నీడ లెరుగునతను. ఇవి అంతరంగ అనుభవాలు - వ్యక్తిగతం. అది నిప్పు; సంఘర్షణ - జీవితం వేసిన మైలురాళ్ళు. సమాజం వాటిని పీకటందేనికి? అలిమేలు వొస్తానంటే వొద్దన్నాడు - తన కెందుకంత భయం - ఈ ఆఖరు రాత్రి?

బండివాళ్ళను లేపాడు. వారి సహాయంతో కర్రల్ని తాళ్ళతో బిగించాడు. ఇనప కడ్డీలని బిగించాడు. బోటు పెట్టాడు రాతిని సర్దాడు. “అమ్మయ్య వొంటెన బాగైంది” అనుకొని సంతోషంతో నిట్టూర్చాడు, ఆ ఆనందం ఎవ్వరికి తెలియదు. ఆకాశంకింద నీటి సమక్షాన, చెట్లనీడల నడుమ, భూమి పాదాలకింద పవ్వళించినప్పుడు, సంతోషంతో కొట్టుకునే గుండెదడ లోకానికి తెలీదు. తెలీదనుకోవడంలో ఆనందం వుంది.

ఏదో చప్పుడైంది, మనిషి నీళ్ళల్లో పడ్డట్లు అవతల గట్టున నీళ్ళల్లో, వొంటెన దిగువగా, కాలవలో కొట్టుకుపోతోంది. ఆవ్యక్తి చేతులు, తల, కాళ్ళు, మునిగితేల్తూ వొంటెన కిందుగా దిగువున కొట్టుకెడుతోంది పరుగెత్తాడు. ప్రభాకరం అవతల వొడ్డుకి చేరడం ఎల్లా? ఇంకా పరుగెత్తాడు. చొక్కా తీసేశాడు. పెద్దకర్రని చేత్తోపుచ్చుగుని నీళ్ళలోకి దిగాడు కాలవలో ఈదుకెడుతున్నాడు. ఆ వ్యక్తి ఇంకా దూరమైపోయింది. అందడంలేదు; ఎల్లా? గుడారం దగ్గర వొడ్డునున్న చక్రాల పడవని నీళ్ళల్లోకి నెట్టి అందులో అవతల వొడ్డుకి వెళ్ళాడు. వేగంగా తొక్కుతున్నాడు పెడల్సని - జోరుగా వెడుతోంది పడవ. ఇప్పుడు చేతులు, కాళ్ళు కనపడ్డం లేదు. ఐపోయింది. ఆవలివొడ్డుకిదూకి పట్టుగున్నాడు - అలిమేలు. తన చేతుల్లో - వొక్క సమస్యకూడా - తనకి మిగల్చక వెళ్ళింది ఆమెకీ, తనకీ, సమాజానికీ, ఎవ్వరికీ సమస్యలు లేవు. అంతే జీవితం - అవే ఆమె ఆఖరి మాటలు కూడ.

రచనాకాలం: 1965, అక్టోబర్